

6 பட்டம்

எரிக்காத அக்கினி

சிறிய குச்சி, விறகு, சுள்ளி ஆகியவற்றைக் குவித்து இரவிலை அதற்குத் தீவைத்து அதைச் சுற்றி நண்பர்களாக உட்கார்ந்து மகிழ்ந்ததுண்டா? மேலும்மேலும் விறகைப் போடா விட்டால் அந்தத் தீ அணைந்துவிடுமல்லவா? ஆனால், மோசேக்குத் தேவன் காண்பித்தத் 'தீ' அணையாமலும், செடியை எரிக்காமலும் இருந்தது. எப்படியென்று பார்ப்போமா?

மோசே எகிப்திலிருந்து தப்பி ஓடிவந்து 40 ஆண்டுகள் கடந்தன. தேவனுடைய சித்தத்திற்கு விரோதமாக, மோசே எகிப்திலே செயல்பட்டுவிட்ட போதிலும் தேவன் கைவிடவில்லை. மோசே வனாந்தரத்தில் தனியே பயணம் செய்து வந்தபோதும் துணையாக இருந்தார்.

மோசே, தான் முதன் முதலாக மீதியானுக்கு வந்தபோது,



களைப்புடன் அங்கிருந்த கிணற்றருகில் உட்கார்ந்தார்.

மீதியான் தேசத்து எத்திரோ என்னும் ஆசாரியனுக்கு ஏழு பெண்கள் இருந்தனர். அந்தப் பெண்கள் தங்கள் தகப்பனுடைய ஆடுகளுக்குத் தண்ணீர் கொடுக்கும்படி கிணற்றுக்கு வந்தனர். கிணற்றிலிருந்து தண்ணீர் மொண்டு தொட்டிகளை நிரப்பினார்கள். அவ்வேளையில், மேய்ப்பர்கள் வந்து அப்பெண்களை விரட்டினர். அதைப் பார்த்துக்கொண்டிருந்த மோசே கிணற்றிலிருந்து நீர்இறைத்து அப்பெண்கள் ஆடுகளுக்குத் தண்ணீர்காட்ட உதவினார்.

அப்பெண்கள் வீட்டிற்குச் சீக்கிரமாக வந்ததைக் கண்டு எத்திரோ ஆச்சரியப்பட்டார். மோசே எகிப்திய ஆடை அணிந்திருந்ததால் அவரை எகிப்தியன் என்று அப்பெண்கள் நினைத்துக் கொண்டார்கள். எனவே, தங்கள் தகப்பனிடம், “ஓர் எகிப்தியன் எங்களுக்கு உதவினான்; அதனால்தான் சீக்கிரம் வீடுவந்தோம்” என்றனர். பின்னர் அப்பா கூறியபடி சென்று, மோசேயைத் தங்கள் வீட்டிற்கு அழைத்துவந்தார்கள்.

மனை வசனம்

உன் கால்களிலிருக்கிற பாதரட்சையைக் கழற்றிப்போடு;

நீ நிற்கிற இடம் பரிசுத்தபூமி.

யாத்திராகமம் 3:5.

மோசே அவர்களுடன் தங்கியிருந்து அவர்கள் ஆடுகளை மேய்த்துக் கொண்டிருந்தார். சிப்போரான் என்னும் ஒரு மகளை மோசேக்கு எத்திரோ திருமணம் செய்வித்தார். மோசேக்கு இரண்டு பையன்கள் பிறந்தனர்.


எகிப்திலே அந்தப் பார்வோன் இறந்தான். ஆட்சிக்குப் புதிதாக வந்த பார்வோன் இஸ்ரவேலரைக் கொடுமைப்படுத்தினான். தேவனை நோக்கி மக்கள் ஓலமிட்டார்கள்.

தேவனுடைய சித்தப்படி இஸ்ரவேல் மக்களை அடிமை நிலையிலிருந்து மீட்டுவர மோசே ஆயத்தமாயிருப்பது தேவனுக்குத் தெரியும். தான் அவசரப்பட்டு எகிப்தியனைக் கொன்றது தவறு என்பதை மோசேயும் உணர்ந்திருந்தார். மேலும் 40 ஆண்டுக் காலமாக ஆடுகளை மேய்க்க வைத்து தேவன் தந்த பயிற்சியின் மூலம் பொறுமையை நன்றாகக் கற்றுக் கொண்டார். ஆத்திரக்கார மோசே இப்போது பொறுமையின் சிகரமாக மாறியிருந்தார். எகிப்திலிருக்கும் போதே மோசே இவ்வாறு பொறுமை

யாயிருந்து தேவனுடைய சித்தத்திற்குத் தன்னை ஒப்புவித்திருந்தால், இஸ்ரவேலரை முன்பே மீட்டிருக்கலாம்.

இவ்வாறெல்லாம் கடந்த காலத்தைச் சிந்தித்தவாறே மோசே ஆடுகளை மேய்த்துக் கொண்டிருந்தார். அப்போது முட்புதர் ஒன்று தீப்பிடித்து எரிந்தது. முட்செடி எரிந்தும் அது கருகிப்போகவில்லை; அது மோசேக்கு மிகவும் ஆச்சரியமாக இருந்தது. அருகில் சென்று பார்த்தார்; முட்செடியின் நடுவிலிருந்து தேவன் பேசினார்.

“மோசே, மோசே” என்று தேவன் கூப்பிட்டபோது, “இதோ அடியேன்” என்றார்.



செய்தி

நாம் பயபக்தியாயிருக்கும்போது,
தேவனைத் தொழுகிறோம்.

அப்போது தேவன் மோசேயிடம், “இங்கே கிட்டவராதே; உன் கால்களிலிருக்கிற செருப்புகளைக் கழற்றிப்போடு; நீ நிற்கிற இடம் பரிசுத்தமானது. நான் உன் பிதாக்களாகிய ஆபிரகாம், ஈசாக்கு, யாக்கோபு என்பவர்களின் தேவன்; என் ஜனங்களாகிய இஸ்ரவேலரின் வேதனையையும், கண்ணீரையும் கண் டேன். நீ போய் இஸ்ரவேலரை அழைத்துவா”

என்ற போது, மோசே, “ஐயோ நானா” என்று பயந்து, மறுத்தார்.

தேவன் மோசேயுடன் இருப்பதாகக் கூறினார்; இஸ்ரவேலரிடம் தேவன்தாம் தன்னை அனுப்பினார் என்று சொல்லச் சொன்னார். பார்வோனுக்கு முன்பாக அற்புதங்களைச் செய்ய மோசேக்கு அருளினார்.

என் செல்லமே! மோசேயைப் போன்று, தேவனுக்குக் கீழ்ப்படிந்து நட.

செய்முறை: கொடுக்கப்பட்டுள்ள படங்களைப் பார்; மோசே எகிப்திலிருந்து தப்பிவந்தபின் நிகழ்ந்த சம்பவங்கள் கொடுக்கப்பட்டுள்ளன. முதலில் நடந்த செயல் எது, இரண்டாவது எது என்று காலவரிசைபடி வட்டத்தில் எண்ணைக் குறியிடு. பிறகு, அது என்ன சம்பவமென்று கோட்டில் எழுது.

புதில் 6







